



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ : ៣៩៧/រកម/០១១



អនុក្រឹត្យ

ស្តីពី

ការបង្កើតអនុគណៈកម្មាធិការវិនិយោគរាជធានី-ខេត្ត

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៣/នស/៩៤ ចុះថ្ងៃទី០៥ ខែសីហា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីវិនិយោគនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៣០៣/០០៩ ចុះថ្ងៃទី២៤ ខែមីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញអនុក្រឹត្យលេខ៦០ អនក្រ.បក ចុះថ្ងៃទី០៥ ខែមេសា ឆ្នាំ២០១៦ ស្តីពីការរៀបចំ និងការប្រព្រឹត្តទៅនៃក្រុមប្រឹក្សាអភិវឌ្ឍន៍កម្ពុជា
- បានឃើញអនុក្រឹត្យលេខ១១១ អនក្រ.បក ចុះថ្ងៃទី២៧ ខែកញ្ញា ឆ្នាំ២០០៥ ស្តីពីការអនុវត្តច្បាប់ស្តីពីវិសោធនកម្មច្បាប់ស្តីពីវិនិយោគនៃព្រះរាជាណាចក្រកម្ពុជា

- យោងតាមសំណើរបស់ក្រុមប្រឹក្សាអភិវឌ្ឍន៍កម្ពុជា និងក្រសួងសេដ្ឋកិច្ច និងហិរញ្ញវត្ថុ

សម្រេច

មាត្រា ១.-

បង្កើតយន្តការចុះបញ្ជីសំណើវិនិយោគ ជាគម្រោងវិនិយោគមានលក្ខណៈសម្បត្តិគ្រប់គ្រាន់ “គ.ល.គ” និងផ្តល់ការលើកទឹកចិត្ត នៅរាជធានី-ខេត្ត ដែលមានឈ្មោះថា **អនុគណៈកម្មាធិការវិនិយោគរាជធានី-ខេត្ត “អ.គ.វ.ខេត្ត”** ដែលមានសមាសភាព ដូចខាងក្រោម ៖

- ១- អភិបាលនៃគណៈអភិបាលរាជធានី-ខេត្ត ប្រធាន
- ២- អភិបាលរងនៃគណៈអភិបាលរាជធានី-ខេត្ត អនុប្រធានអចិន្ត្រៃយ៍
- ៣- អភិបាលរងនៃគណៈអភិបាលរាជធានី-ខេត្ត អនុប្រធាន
- ៤- តំណាងក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា អនុប្រធាន
- ៥- ប្រធានមន្ទីរសេដ្ឋកិច្ច និងហិរញ្ញវត្ថុ សមាជិក
- ៦- ប្រធានមន្ទីរពាណិជ្ជកម្ម សមាជិក
- ៧- ប្រធានមន្ទីរឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍ សមាជិក
- ៨- ប្រធានមន្ទីររ៉ែ និងថាមពល សមាជិក
- ៩- ប្រធានមន្ទីរសុខាភិបាល សមាជិក
- ១០- ប្រធានមន្ទីរសាធារណការ និងដឹកជញ្ជូន សមាជិក
- ១១- ប្រធានមន្ទីរបរិស្ថាន សមាជិក
- ១២- ប្រធានមន្ទីររៀបចំដែនដី នគរូបនីយកម្ម សំណង់ និងសុរិយោដី សមាជិក
- ១៣- ប្រធានមន្ទីរកសិកម្ម រុក្ខាប្រមាញ់ និងនេសាទ សមាជិក
- ១៤- ប្រធានមន្ទីរផែនការ សមាជិក
- ១៥- ប្រធានមន្ទីរធនធានទឹក និងឧតុនិយម សមាជិក
- ១៦- ប្រធានមន្ទីរទេសចរណ៍ សមាជិក
- ១៧- ប្រធានមន្ទីរប្រៃសណីយ៍ និងទូរគមនាគមន៍ សមាជិក
- ១៨- ប្រធានមន្ទីរការងារ និងបណ្តុះបណ្តាលវិជ្ជាជីវៈ សមាជិក
- ១៩- តំណាងសាខាគយ និងរដ្ឋាកររាជធានី-ខេត្ត សមាជិក
- ២០- តំណាងសាខាពន្ធដាររាជធានី-ខេត្ត សមាជិក
- ២១- តំណាងលេខាធិការដ្ឋាន លេខាធិការ ។

សមាសភាពដែលមានចែងខាងលើ ត្រូវអញ្ជើញចូលរួមប្រជុំតាមការអញ្ជើញរបស់ប្រធាន ឬអនុប្រធានក្នុងករណីប្រធានអវត្តមាន ។

អ.គ.វ.ខ អាចអញ្ជើញតំណាង ឬ មន្ត្រីជំនាញពីក្រសួង-ស្ថាប័នពាក់ព័ន្ធ មន្ទីរ អង្គភាពពាក់ព័ន្ធ អភិបាលរង នៃគណៈអភិបាលរាជធានី-ខេត្ត និង រដ្ឋបាលក្រុង ស្រុក ខណ្ឌ ចូលរួមក្នុងកិច្ចប្រជុំ តាមការចាំបាច់ ។

មាត្រា ២.-

អ.គ.វ.ខ ត្រូវមានលេខាធិការដ្ឋានមួយ សម្រាប់ដោះស្រាយការងារប្រចាំថ្ងៃរបស់ខ្លួន ដឹកនាំដោយ អនុប្រធានអចិន្ត្រៃយ៍ នៃ អ.គ.វ.ខ ។

អ.គ.វ.ខ មានសិទ្ធិប្រើប្រាស់ជាផ្លូវការនូវត្រាដោយឡែក សម្រាប់កិច្ចដំណើរការការងាររបស់ខ្លួន ។

មាត្រា ៣.-

អ.គ.វ.ខ ត្រូវដំណើរការការងារទៅតាមនីតិវិធីនៃច្បាប់ និងបទប្បញ្ញត្តិស្តីពីវិនិយោគនៃព្រះរាជាណាចក្រកម្ពុជា ក្នុងការចុះបញ្ជីសំណើវិនិយោគ ជា គ.ល.ត និងការផ្តល់ការលើកទឹកចិត្ត ចំពោះគម្រោងដែលមានទុន វិនិយោគទាបជាង ៥ (ប្រាំ) លានដុល្លារអាមេរិក ។

មាត្រា ៤.-

អ.គ.វ.ខ ត្រូវផ្តល់ឯកសារពាក់ព័ន្ធនឹង គ.ល.ត មកក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគ កម្ពុជា បន្ទាប់ពីបានចុះបញ្ជីវិនិយោគរួចហើយ ។

មាត្រា ៥.-

គ្រប់ក្រសួង-ស្ថាប័នពាក់ព័ន្ធ ត្រូវធ្វើប្រតិភូកម្មណែនាំជូនគ្រប់មន្ទីរ អង្គភាពក្នុងរាជធានី-ខេត្ត ជាខ្សែ បណ្តោយរបស់ខ្លួន នូវសិទ្ធិសម្រេចក្នុងនាមក្រសួង-ស្ថាប័ន ដោយត្រូវចេញបទប្បញ្ញត្តិណែនាំលម្អិតដល់មន្ទីរ អង្គភាព និងមន្ត្រីក្រោមឱវាទស្តីពីកិច្ចដំណើរការ និងនីតិវិធី ដែលត្រូវអនុវត្តចំពោះកិច្ចការពាក់ព័ន្ធដល់ការចេញ លិខិតអនុញ្ញាត អាជ្ញាប័ណ្ណ ការយល់ព្រមនានាក្នុងនាមក្រសួង-ស្ថាប័នរបស់ខ្លួន ។

មាត្រា ៦.-

គម្រោងវិនិយោគដូចខាងក្រោម មិនឆ្លងការពិនិត្យសម្រេចក្នុងការចុះបញ្ជីសំណើវិនិយោគ និង ការផ្តល់ ការលើកទឹកចិត្តរបស់ អ.គ.វ.ខ ទេ ដោយត្រូវឆ្លងតាមយន្តការរបស់ក្រុមប្រឹក្សាអភិវឌ្ឍន៍កម្ពុជា៖

- ១- គម្រោងវិនិយោគមានទំហំទុនវិនិយោគចាប់ពី ៥ (ប្រាំ)លានដុល្លារអាមេរិកឡើងទៅ
- ២- គម្រោងវិនិយោគដែលមានទីតាំងស្ថិតក្នុងសមត្ថកិច្ចគ្រប់គ្រងរបស់រាជធានី-ខេត្ត ចាប់ពី ២ (ពីរ) ឡើងទៅ
- ៣- គម្រោងវិនិយោគដែលស្ថិតនៅក្នុងតំបន់សេដ្ឋកិច្ចពិសេស
- ៤- គម្រោងវិនិយោគស្ថិតក្រោមច្បាប់ស្តីពីសម្បទាន និង យន្តការភាពជាដៃគូរវាងរដ្ឋ និងឯកជន
- ៥- គម្រោងវិនិយោគដែលពាក់ព័ន្ធនឹងការគ្រប់គ្រងហិរញ្ញវត្ថុសាធារណៈ និង ទ្រព្យសម្បត្តិរដ្ឋ
- ៦- គម្រោងវិនិយោគដែលបង្កគ្រោះថ្នាក់ដល់បរិស្ថាន ប៉ះពាល់ដល់សន្តិសុខជាតិ មានវេទយឹតភាព ខាងនយោបាយ ប៉ះពាល់ដល់ការងារអភិរក្ស និង ការពារសម្បត្តិវប្បធម៌ជាតិ

- ៧- គម្រោងវិនិយោគពាក់ព័ន្ធនឹងការរុករក និងការធ្វើអាជីវកម្មរ៉ែ និងធនធានធម្មជាតិ
- ៨- គម្រោងវិនិយោគដែលស្ថិតនៅក្នុងបញ្ជីអវិជ្ជមានដែលនៅជាធរមាន
- ៩- គម្រោងវិនិយោគ ដែលមានវេទយិតភាពផ្សេងៗ ដែលនឹងត្រូវកំណត់ដោយឡែកក្នុងប្រកាសរួមរវាងក្រសួងសេដ្ឋកិច្ច និងហិរញ្ញវត្ថុ និង ក្រុមប្រឹក្សាអភិវឌ្ឍន៍កម្ពុជា ។

មាត្រា ៧.-

អ.គ.វ.រ.ខ ជាយន្តការ “ច្រកចេញ-ចូលតែមួយ ” លើការងារវិនិយោគនៅក្នុងរាជធានី-ខេត្ត ។

អ.គ.វ.រ.ខ ត្រូវអនុវត្តតាមនីតិវិធី ដោយផ្អែកលើច្បាប់ និងបទប្បញ្ញត្តិស្តីពីវិនិយោគនៃព្រះរាជាណាចក្រកម្ពុជា ជាធរមាន ដូចដែលអនុវត្តនៅក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា ។

មាត្រា ៨.-

គម្រោងវិនិយោគទាំងឡាយ ដែលត្រូវបានចុះបញ្ជី និង ទទួលបានការលើកទឹកចិត្តដោយអនុលោមតាមច្បាប់ស្តីពីវិនិយោគនៃព្រះរាជាណាចក្រកម្ពុជា ដែលប្រកាសឱ្យប្រើដោយព្រះរាជក្រមលេខ ០៣/ នស/ ៩៤ ចុះថ្ងៃទី០៥ ខែសីហា ឆ្នាំ១៩៩៤, ច្បាប់ស្តីពីវិសោធនកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា ដែលប្រកាសឱ្យប្រើដោយព្រះរាជក្រមលេខ នស/រកម/០៣០៣/០០៩ ចុះថ្ងៃទី២៤ ខែមីនា ឆ្នាំ២០០៣ និងអនុក្រឹត្យនានា ត្រូវបន្តមានៈជា គ.ល.គ នៅក្រោយអនុក្រឹត្យនេះចូលជាធរមាន ។

គម្រោងដែលមានទុនវិនិយោគទាបជាង ៥ (ប្រាំ) លានដុល្លារអាមេរិក អាចស្នើសុំចុះបញ្ជីនៅ អ.គ.វ.រ.ខ ដោយស្ម័គ្រចិត្ត និង ដោយមានការឯកភាពពីក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា ។

មាត្រា ៩.-

ក្រុមប្រឹក្សាអភិវឌ្ឍន៍កម្ពុជា និងក្រសួង-ស្ថាប័នពាក់ព័ន្ធ ត្រូវចេញបទប្បញ្ញត្តិស្តីពីការណែនាំអនុវត្តជាក់ស្តែង និងធ្វើការបណ្តុះបណ្តាលមុខជំនាញដល់ អ.គ.វ.រ.ខ តាមសមត្ថកិច្ចរៀងៗខ្លួន ដើម្បីធានាឱ្យដំណើរការនៃយន្តការនេះប្រព្រឹត្តទៅមានភាពរលូន និងមានប្រសិទ្ធភាពខ្ពស់ ។

អ.គ.វ.រ.ខ ត្រូវធ្វើរបាយការណ៍ជាប្រចាំ ផ្តល់ជូនក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា ដើម្បីក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា មានមូលដ្ឋានគ្រប់គ្រាន់ សម្រាប់ធ្វើរបាយការណ៍ជូនរាជរដ្ឋាភិបាល ។

អ.គ.វ.រ.ខ ត្រូវអនុវត្តការងារ បន្ទាប់ពីគ្រប់ក្រសួង-ស្ថាប័នបានធ្វើប្រតិភូកម្មអំណាចជូនគ្រប់មន្ទីរ អង្គភាពដូចមានចែងក្នុងមាត្រា ៥ នៃអនុក្រឹត្យនេះ និងបន្ទាប់ពីមានសេចក្តីសម្រេច ឬ លិខិតបទដ្ឋានគតិយុត្តរបស់រដ្ឋបាលរាជធានី-ខេត្ត ក្នុងការបង្កើត អ.គ.វ.រ.ខ រៀងៗខ្លួន ។

មាត្រា ១០.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ១១.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ក្រុមប្រឹក្សាអភិវឌ្ឍន៍កម្ពុជា រដ្ឋមន្ត្រីគ្រប់ក្រសួង ប្រធានគ្រប់ស្ថាប័នពាក់ព័ន្ធ អភិបាលនៃគណៈអភិបាលរាជធានី-ខេត្ត និងសមាសភាពដូចមានចែងក្នុងមាត្រា១ ត្រូវទទួលអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ ។

ថ្ងៃអង្គារ ១៣ ខែ កញ្ញា ឆ្នាំ ឆ្លូវ ត្រីស័ក ព.ស. ២៥៦៥
ធ្វើនៅរាជធានីភ្នំពេញ ថ្ងៃទី ១៤ ខែ កញ្ញា ឆ្នាំ ២០២១



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

**ឧបនាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ**

**នាយករដ្ឋមន្ត្រីទទួលបន្ទុកបេសកកម្មពិសេស
អនុប្រធានក្រុមប្រឹក្សាអភិវឌ្ឍន៍កម្ពុជា**

អគ្គបណ្ឌិតសភាចារ្យ អូន ព័ន្ធមុនីរ័ត្ន

ជិន ប៊ុនស៊ាន

កន្លែងទទួល ៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន**
នាយករដ្ឋមន្ត្រីនៃព្រះរាជាណាចក្រកម្ពុជា
- ខុទ្ទកាល័យសម្តេចក្រឡាហោម សម្តេចពិជ័យសេនា ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា ១១
- រាជកិច្ច
- ឯកសារ-កាលប្បវត្តិ